

śrī annapūrṇā stotram

nityānandakarī varābhayakarī saundaryaratnākārī
nirdhūtākhilaghorapāvanakarī pratyakṣamāheśvarī |
prāleyācalavaṃśapāvanakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 1 ||

nānāratnavicitrabhūṣaṇakarī hemāambarāḍambarī
muktāhāravilambamānavilasat vakṣojakumbhāntarī |
kāśmīrāgaruvāsītā rucikarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 2 ||

yogānandakarī ripukṣayakarī dharmārthaniṣṭhākārī
candrārkanālabhāsamānalaharī trailokyarakṣākārī
sarvaiśvaryasamastavāñchitakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 3 ||

kailāsācalakandarālayakarī gaurī umā śaṅkarī
kaumārī nigamārthagocarakarī oṃkārabījākṣarī |
mokṣadvārapāṭapāṭanakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 4 ||

dr̥śyādr̥śyavibhūtivāhanakarī brahmāṇḍabhāṇḍodarī
līlānāṭakasūtrabhedanakarī vijñānadīpāṅkurī |
śrīviśveśamanah̥prasādanakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 5 ||

urvī sarvajaneśvarī bhagavatī mātā 'nnapūrṇeśvarī
veṇīnilasamānakuntaladharī nityānnadāneśvarī |
sarvānandakarī sadāśubhakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 6 ||

ādikṣāntasamastavarṇanakarī śambhostrībhāvākārī
kāśmīrā trijaleśvarī trilaharī nityāṅkurā śarvarī |
kāmakāṅkṣakarī janodayakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 7 ||

devī sarvavicitraratnaracitā dākṣāyaṇī sundarī
vāme svādipayodharā priyakarī saubhāgyamāheśvarī |
bhaktābhīṣṭakarī sadāśubhakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 8 ||

candrārkanalakotīkoṭīsadr̥śā candrāṃsubimbādharī
candrārkāgnisamānakuṇḍaladharī candrārkaavarṇeśvarī |
mālāpustakapāśasāṅkuśadharī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 9 ||

kṣatratrāṇakarī mahā 'bhayakarī mātā kṛpāsāgarī
sākṣānmokṣakarī sadā śivakarī viśveśvarī śrīdharī |
dakṣākrandakarī nirāmayakarī kāśīpurādhīśvarī
bhikṣāṃ dehi kṛpāvalambanakarī mātā 'nnapūrṇeśvarī || 10 ||

annapūrṇe sadāpūrṇe śaṅkaraprāṇavallabhe |
jñānavairāgyasiddhyartham bhikṣāṃ dehi ca pārvatī || 11 ||

mātā ca pārvatī devī pitā devo maheśvaraḥ |
bāndhavāḥ śivabhaktāśca svadeśo bhuvanatrāyam || 12 ||

|| iti śrīśaṅkarabhagavataḥ kṛtau annapūrṇāstotraṃ sampūrṇam ||

